



እኔ የወንድሜ ጠባቂ ነኝን ?

የአቤልንና የቃየንን ታሪክ ታውቃለህ ? ካላው ቅከው ታሪካቸው በመጽሐፍ ቅዱስ ውስጥ በመጀመሪያው መጽሐፍ በአራተኛው ምዕራፍ ውስጥ ይገኛል ። አቤልና ቃየን የአዳምና የሔዋን ልጆች ናቸው ። ሁለቱም ሃይማኖተኞች ነበሩ ። ይሁንና የቃየን ልብ በአምልኮቱ ውስጥ እምብዛም ነበር ። ከዚህ የተነሳ ከዕለታት አንድ ቀን ቃየን በእግዚአብሔር ፊት ተቀባይነት የሌለውን ዓይነት መሥዋዕት በግዴለሽነት አቀረበ ። አቤል ግን ከበጎቹ መኃል የሰባውንና መልካሙን መርጦ ለእግዚአብሔር አቀረበው ።

ስለዚህ እግዚአብሔር ቃየንን ሳይሆን አቤልን ባረከው። ቃየንም በዚህ ለወንድሙ ብቻ በተደረገ ለት ባርከት ስለ ቀና በምቀኝነት ተነሳስቶ ወንድሙን አቤልን ገደለው። እግዚአብሔርም ቃየንን ካለበት ፈልጎ ስለ ወንድሙ ስለ አቤል ጠየቀው። ቃየንም በእድሜው ሁሉ በልቡ ውስጥ ተጸንሶ ይጉላል የነበረውንና እውነተኛ እራስ ወዳድነትን የሚገልጽ የምቀኝነት መልስ መለስለት። ይኸውም «እኔ የወንድሜ ጠባቂ ነኝን?» የሚል ነበር። እርሱም ይኸንን ባለ ጊዜ በግሉ ሊጠቀምበት ላለው ነገር እንጂ ወንድሙ የሚረዳበትን ነገር ለማድረግ ያለበትን ኃላፊነት ሁሉ ካደ።

ዛሬም በዘመኑ ሰዎች ሕይወት የምናየው ከዚያ ከክፉው ከቃየን ሕይወት የተወረሰውን ጠባይ ነው። ይህን ጠባይ ኑሮው ሁሉ ተሳክቶለት በተንደላቀቀ ሕይወት ሲኖር ለግል ምቹቱ ብቻ በመሮጥ በሚስገበገብ ሰው ሕይወት እናያለን። ከዚህም በቀር ይህን ጠባይ በሠራተኞች ጥረት በሚገባው ጥቅም ላይ ተኝቶ በግፈኛነት በጥቂት አበል እያሠራ የግል ሀብቱን ሊያደልብ በሚወድ በአንዳንድ አሠሪ ሕይወት ማየት እንችላለን። በተጨማሪ ደግሞ ይህንኑ ዓይነት ጠባይ ለቤተሰቦቻቸው ግድ ሳይኖራቸው ልጆቻቸውን እያስራቡ ቅጥና ሥርዓት ባጣ ኑሮ ውስጥ ሲባክኑ ሕይወታቸውን ከሚያጠፉ ሰዎችም ሕይወት እናያለን። ከዚህም ሌላ ይኸው ጠባይ በስካር ናላቸው ዞሮ ሕሊናቸውን ስለሳቹ እራሳቸውን ጉዳት ላይ ከመጣላቸው በላይ በሰላማ ዊው ሕዝብ ላይ ታላቅ አደጋ በሚያደርሱት አሽከርካሪዎች ሕይወት ይታያል።

ይህ ሁሉ ችግር እንዲመጣ መነሻ የሚሆነው ላለብን ኃላፊነት ባለመታዘዝ ለሌሎችም ጥንቃቄ ለመውሰድ ግድ ሳይኖረን በንዝላልነትና በራስ ወዳድነት ምክንያት በመስገብገብ ለግል ጥቅም ብቻ በመሸቀዳደም በምናደርገው ነገር ነው። ወደ ቀድሞው ሃሳባችን ተመልሰን አንዳንድ ነገር ብንመለከት ቃየን ይህንን ነገር አድርጎ ብዙ ሳይቆይ እግዚአብሔር ኖላና ቤተሰቡን ብቻ አድኖ ዓለምን በጥፋት ውኃ ቀጣው። ኖላ ጻድቅ ሰው ነበረ፤ ስለሌሎቹ ግን የተባለው እንደሚከተለው ነው፡— «እግዚአብሔርም የሰው ክፋት በምድር ላይ እንደበዛና የልቡ ሐሳብ ምኞትም ሁል ጊዜ ፈጽሞ ክፋ እንደሆነ አየ።»

ለዚህ ነው እንግዲህ የእግዚአብሔር ፍርድ የመጣው። ሰዎች በተፈጥሮአቸው እጅግ የረከሱ ስግብግብና ፍቅር የሌላቸው ናቸው። ሰዎች ሐሳባቸው ወደ እግዚአብሔርና ወደ ሰዎች የሚያዘነብ ለውልባቸው በመንፈስ ቅዱስ ኃይል በሚለወጥ ጸት ጊዜ ብቻ ነው።

ለሰዎች የምናሳየው ፍቅር ለእግዚአብሔር ያለን ፍቅር ውጤት ነው። የእግዚአብሔር ፍቅር ወደ ሰው ልብ የሚመጣው ሰውየው ኃጢአቱን በተረዳ ጊዜና በእግዚአብሔር ፍቅር በሚቀየርበት ጊዜ ነው። «በእርሱ የሚያምን ሁሉ የዘለዓለም ሕይወት እንዲኖረው እንጂ እንዳይጠፋ እግዚአብሔር አንድያ ልጁን እስኪሰጥ ድረስ ዓለሙን እንዲሁ ወደአልና።» ዮሐንስ ፫፡፲፯

በእግዚአብሔር ኃይል የተለወጠው የሰው ልብ እግዚአብሔርን እንደሚወድ የሚመዘነው አብረ

ውት ላሉት ወንድሞቹ በሚያሳየው ፍቅር ውስጥ አልፎ ነው። አሁንም ይህንን የፍቅር ፍሬ የአማኞችን ሕይወት ብንፈትን ከእነርሱ ማግኘት እንችላለን። ጌታ ኢየሱስ እንዳለው ክርስቲያን ከእግዚአብሔር መሆኑ የሚገለጸው እግዚአብሔርን ከሁሉ ነገር አብልጦ ሲወድና ሰዎችንም እንደ ራሱ አድርጎ ሲያፈቅር ነው።

እዚህ ላይ የቃየንን ጥያቄ በአግባቡ መመለስ ቢያስፈልግ መልሱ አዎ፣ አንተ በእርግጥ (በሚገባ) የወንድምህ ጠባቂ ነህ! የሚል ይሆናል። እንግዲህ እዚህ ላይ አንተም ብትሆን ራስህን ሳትጥል ሰዎች የሚጠቀሙበትን ነገር ለማድረግ ኃላፊነት አለብህ።

በእንዲህ ዓይነቱ ሕይወት ውስጥ በእርግጥ እውነተኛ ደስታ ይገኛል። ለግል ጥቅም ብቻ መስገብገብ የመንፈስ እርካታን አይሰጥም። መራርነት፣ ጥላቻ፣ ምቀኝነት፣ ነፍስንና ሥጋን ወደ ጉስቁልና ይመራሉ። ለእግዚአብሔር ያለን አገልግሎት ለሰዎች ባለን ፍቅር ይገለጻል። እርሱም ደስታን፣ እርካታንና ተድላን በዚህ ሕይወትና በሚመጣው ሕይወት በእግዚአብሔር ፊት ያተርፍልናል።

አምላክህን ታውቀዋለህን? ካላወቅከው ሰዎች ሁሉ ይድኑ ዘንድ ለሰዎች ኃጢአት በቀራንዮ መስቀል ላይ በሞተው በኢየሱስ ክርስቶስ በኩል ፈልገው፤ ታገኘውማለህ። «በልብህም ሁሉ፣ በነፍስህም ሁሉ፣ የፈለግኸው እንደ ሆነ ታገኘዋለህ።» ዘዳግም ፩፣ ፳፱።